




Magħqudin b'Ċittadinanza Waħda? Iċ-Ċittadinanza Queer fin-Narrattiva Maltija

Romario Sciberras

Għal dan l-intervent qasir, ġejt ispirat minn ktieb ta' Zalfa Feghali, li jismu *Crossing Borders and Queering Citizenship*, u li mbagħad bdejt inpoġġih fi djalogu ma' ġabra ta' novelli ta' Immanuel Mifsud, *L-Aqwa Żmien*. Il-ktieb ta' Feghali huwa relevanti għalina lkoll li qegħdin hawnhekk għaliex naqraw, u nġhaqadna flimkien biex niddiskutu n-nigġieža fin-narrattiva. Ahna li naqraw b'impenn, infittxu li nwettqu xi haġa bil-qari. Fil-minuti li ġejjin, fil-fatt, ahna lkoll se nipparteċipaw f'qari b'impenn politiku kif tixtieqna nagħmlu Feghali, li targumenta li l-qari huwa spazju fejn nistgħu nipproblematizzaw in-nozzjoni taċ-ċittadinanza, jew inżarmawha, ngħerrquha fid-dubju, inxaqqulha l-pedamenti tagħha – jew, jekk nista' nohloq verb issa – nikkwirjawha. Meta ma nibqgħux niehdu xi haġa bħala fatt naturali – bħala xi haġa ovyja, għax ilha l-istess għal ħafna snin – inkunu qegħdin nikkwirjawha, jiġifieri niddubitaw minnha u nagħrfuha bħala kostruzzjoni. Hekk se nagħmlu biċ-ċittadinanza Maltija illum, hawnhekk flimkien. L-osservazzjonijiet li se naqşam magħkom illum huma preliminari ħafna, u nixtieq inkompli nfannadhom fil-futur.



Nistedinkom tirriflettu ftit fuq dawn is-siltiet li se naqra minn *L-Aqwa Żmien*:

L-ewwel silta:

Dan l-ahħar oħti nbidlet. Ma nagħtihiex tort, l-aktar wara li tisma' lil missieri:

Kieku jien nikkmanda, kollha nikknihom minn hawn. Naqbad gaffa u nixkanahom wiehed wiehed. U l-airport bil-gaffa noħodhom u l-ewwel ajruplan li nsib nibgħathom miegħu mqar l-infern, forsi anki x-xitan idejquh u jibgħathom 'il barra wkoll. Min ġabhom 'l hawn? Aqqas toħroġ naqra ma tista' għax iwerwruk. Mhux lili ta, lili ma jwerwrunix. Imma lill-mara jwerwruha. Allahares naqbad lil xi wiehed iħarisli lejha għax nagħmel show bih.

Imbagħad idur lejn Noelene, oħti, u jkompli:

Ara tkun fuq tal-linja jew ġejja hawn u jkun hemm xi harraj minnhom iħares lejך qis li tghidli fhimt? Hə nkissirlu għadmu waħda waħda.

U jien iħares lejn Noelene u hi thares lejja u ma tiftaħx halqha imma nifhimha xorta waħda.

U int ukoll, Svetlana, fhimt? Ara jekk ikun hemm xi hadd minn dawn iħares lejך, mhux ikellmek ta qed ngħidlek, iħares lejך, qis li tghidli mill-ewwel.

(“In-nies ta' maċ-ċint”)

It-tieni silta:

Dik li kienet il-party taqla' l-bajd ma' ġisimha kollu, tas-swat dik il-mara. Sakemm kienet għadha wiċċha mal-hajt ma tefax bajda waħda. Qagħad jistennieha ddu u, kif daret, mill-ewwel gara l-bajda li kienet saħnet f'idu u garaha b'kemmsaħħa kellu u hadha bejn għajnejha. U mbagħad gara oħra u oħra, għal wiċċha. Kollha daqqiet li ried jagħti lil Doriana u ma setax għax ma kienx għadu jaraha. Mhux ta' b'xejn bdiet tibki dik tal-bajd, dawך id-daqqiet kollha li bdiet taqla' fuq wiċċha! Spalltu qalagħha daqskemm gara u gara bis-saħħa.

(“Wiehed raġel”)

It-tielet silta:

Reġgħet ġiet quddiem għajnejħ dik li rmew kunsinna bajd fuqha. Aktarx li bdiet tibki. Issa billi? Dik għalhekk qieghda. Wara kollox hallasnieha. Anki tiekol tawha għax rajtha tibra'. Jien l-imgħallem ma jtinix niekol. Itini l-paga u

daqshekk. Anzi xi skoss kliem hażin itini mal-paga. Hekk hi l-affari. Bhal dawk it-tigieġ tal-batterija li noqgħod inhares lejhom kuljum: twieldu biex imutu. Anki ahna twilidna biex immutu – kull haġa li tghix trid tmut, imma dawk it-tigieġ twieldu għall-qatla. Huma jitwieldu u ahna nikluhom u niffuxxaw. U dik tal-bajd, l-aqwa li thallset u ahna hadna siegħa gost. Siegħa, insomma, nofs siegħa kollox imma f'dik in-nofs siegħa kemm Alla halaq bajd dawn l-ahħar jumejn kollu spiċċa fuqha. Bhal dak li dahħlu jahdem magħna dan l-ahħar. Lanqas inhallsu kieku jien; tih xi haġa ha jżomm fuq saqajh u jahdem u jitbagħal u eja ha mmorru. Meta rajtu l-ewwel darba diehel għax-xogħol kont se nobżoqlu. U kif rani ġie jehodli b'idejja l-fidil. Itlaq 'l hemm ja hmieġa! Għalhekk suwed għax miksjin hmieġ.

("Wiehed raġel")

Halli nibda bi ftit hsibijiet ġenerali qabel ngħaddi għar-riflessjonijiet li dawn is-siltiet setgħu qanqlu fina lkoll. Fil-grupp ta' teoriji msejħin Queer, il-Queer jirreferi għal dak kollu li jitbiegħed minn kulma jitqies normali, dominanti u legittimu, u hija l-missjoni ta' dan il-qasam akkademiku u l-metodoloġija li jnebbah sabiex jixhtu dawl fuq kif dawn l-hekk imsejħin "normalitajiet" jibqgħu jinżammu tant riġidi u b'saħħithom. It-teorizzazzjoni Queer tghidilna li ċerti kategoriji tal-ġeneru, klassi soċjali, sesswalità, etniċità u razza jibqgħu jitqiesu naturali u dominanti minħabba konfigurazzjonijiet partikolari tagħhom li konsistentement jiġu ripetuti filwaqt li oħrajn jitqiesu inaċċettabbli u perversi.

lċ-ċittadinanza, bl-aspetti politiċi, ċivili u soċjali li jiffurmawha, ukoll hija mibnija fuq dan it-tip ta' esklużjoni. Fi żminijiet differenti din l-esklużjoni taħdem b'modi diversi, fis-sens li hija marbuta ma' kuntesti soċjokulturali partikolari, u dan nistgħu ngħixuh ukoll permezz tal-letteratura. Pereżempju, ahna u naqraw *15-il Numru* ta' Trevor Žahra u *Il-Gidba* ta' Oliver Friggieri, nintebħu li persuni b'ġibdiet fiżiċi lejn individwi tal-istess sess/ġeneru u oħrajn eterosesswali li riedu jinħallu mir-rabta taż-żwieġ, rispettivament, kienu jgħixu fid-dell ta' ċittadinanza dominanti ("tajba") għax ma kinux isaħħu l-pedamenti eteronormattivi (sesswali u morali) li kienet mibnija fuqhom. L-umiljazzjoni pubblika ma tonqosx, bhal fil-każ ta' Alfred fi *15-il Numru*: "Int u għaddej mit-triq, l-għajnejn jibdedw jimxu warajk u jiddieħku bik "donnok kont mostru b'żewġt irjus jew immankat bla saqajn" (p. 127). L-isterjotipi u d-diskriminazzjoni jippersistu anki llum, iżda persuni bhal dawn il-karattri għandhom aktar drittijiet. Dan ifisser li n-nozzjoni taċ-ċittadinanza – jew taċ-ċittadini tajbin – twessgħet, però xorta tibqa' topera permezz tal-esklużjoni ta' Oħrajn. Għaldaqstant, l-istudjużi Queer huma impenjati politikament biex jikxfu l-artifiċjalità taċ-ċittadinanza. L-awtriċi ta' *Crossing Borders and Queering Citizenship* hija tal-fehma li ahna bħala qarrejja nistgħu nipparteċipaw f'dan l-eżerċizzju u ninstigaw il-bidla politika.

Fil-fatt, Feghali tinseg it-teorizzazzjoni Queer, l-istudji dwar iċ-ċittadinanza u t-teorija tar-rispons tal-qarrejja. Ahna l-qarrejja ghandna rwol attiv, mhux biss ghaliex naghtu tifsira lit-test ahna u naqrawh, imma ghaliex ninbnew ahna wkoll fil-mument tal-qari. Dan ifisser li l-identifikazzjonijiet taghna jistgħu jiġu modifikati waqt il-qari. Niftakru li l-identità u l-identifikazzjoni fil-qasam Queer huma relattivi; fi kliem iehor, dejjem irid ikun hemm identifikazzjonijiet oħrajn biex il-mod kif nidentifika jiena jagħmel sens. Barra minn hekk, filwaqt li nidentifikaw ma' kategorija partikolari, nistgħu nitbiegħdu minn xi karatteristika f'dik il-kategorija. Dan it-tbeggħid – li Feghali tiddekrivih bit-terminu 'disidentifikazzjoni' – huwa propju dak li jipproblematizza l-kategoriji għax jikkxef id-diversità fi hđandhom.

Allura, il-mistoqsija hija: il-qari fiex jidhol? Ahna u naqraw se niltaqgħu ma' karattri li jidentifikaw bħalna, imma bħala qarrejja ghandna l-possibbiltà – is-setgħa, id-dmir – li nitbiegħdu mill-elementi ta' identità partikolari li jjsfruttaw, jemarginaw jew ixejnu individwi oħrajn. Inhoss li l-qawwa politika ta' *L-Aqwa Żmien*, f'din il-vena ta' hsieb, tinsab f'kemm iwassalni biex niskomoda ruhi bil-hoss tal-frazi "Jiena ċittadin Malti," li tittaqqal u titkerrah bl-aġir ta' numru ta' karattri fin-novelli. Il-ktieb *Crossing Borders and Queering Citizenship* wasal f'idejja hafna wara li qrajt in-novelli ta' Mifsud, imma issa nifhem li dak li hassejt meta qrajtu huwa sintomu ta' qari b'impenn ċiviku ta' kitba li – għax hi wkoll impenjata b'dan il-mod – tagħraf il-qawwa normattiva u fl-istess hin il-fragilità tad-diskorsi ta' madwarna. Il-binjarju ta' ahna/huma – li jinkorpora oħrajn bħal Maltin/barranin, bojod/suwed, raġel/mara – huwa mifrux fuq il-paġni tan-novelli ta' Mifsud li jirrakkonta (u jikkummenta dwar) ċittadinanza Maltija li jiena, bħala qarrej-ċittadin, kelli niddistakka ruhi minnha. Il-kitba ta' Mifsud simultanjamment tippermetteli u titlobni nitbiegħed minn dak li ġejt mgħallem insejjah lili nnifsi, u nistaqsi, fost mistoqsijiet oħrajn:

- (1) Insejjah lili nnifsi ċittadin Malti meta l-atti kriminali tiegħi kapaċi jitgħattew (jew ngħattihom) filwaqt li nixhet it-tikketta tal-kriminalità fuq grupp shih ta' nies abbażi tal-fatt li l-kulur tal-ġilda tagħhom huwa differenti minn tiegħi? U meta nahlef li "nagħmel show bih" jekk wiehed minnhom imiss lil marti jew lil binti (*In-nies ta' mac-ċint*, p. 29)? Insejjah lili nnifsi ċittadin Malti meta jkollni mibegħda irrazzjonali għal haddiehor, sempliċement għax huwa differenti minni?
- (2) Insejjah lili nnifsi raġel Malti meta nxejjen id-dinjità ta' persuna oħra ghaliex hi mara, u allura nista' nieħu l-gost pervers li nwaddbilha l-bajd u nweggaghha kemm niflaħ, jew infaqqgħalha daqqtejn għax temmet relazzjoni miegħi? Jew meta nżanżan arma tan-nar li tant għandi bokka biha fuq żewġt irġiel biex narahom "jiġru bil-pipi ma' saqajhom" (*Wieħed raġel*, p. 114) għax mhumiex bojod bħali?

(3) Insejjah lili nnifsi ċittadin Malti meta nhaddem persuna vulnerabbli bi ftit flus għax m'għandhiex mod iehor kif taqla' l-għejxien tagħha? U f'xogħol li ma jista' qatt iġib miegħu xi benefiċċju soċjali għax min jagħmlu huwa legalment inviżibbli f'termini ta' impjeg?

Dawn huma biss ftit mill-mistoqsijiet li jabitaw l-ispazju skomdu li joffri *L-Aqwa Żmien* biex ahna l-qarrejja nikkwirjaw iċ-ċittadinanza Maltija u ntellghu fil-wiċċ il-mekkanizmi mgħottija li jzommuha topera fi żminijiet partikolari differenti. Intom li lkoll taqraw b'impenn, probabbilment staqsejtu mistoqsijiet oħrajn u ddubitajtu mill-kunċett ta' ċittadinanza Maltija b'modi differenti jiena u naqra s-siltiet min-novelli. Proża bħal ta' Mifsud għandha ddejjajna – tniggiżna – waqt il-qari attiv, li jista' jkun l-ewwel pass ahna u nistharrġu min qed jiġi eskluż biex iċ-ċittadinanza (Maltija) timmaterjalizza ruhha.

Biblijografija

Feghali, Zalfa. *Crossing Borders and Queering Citizenship*. Manchester University Press, 2019.

Friggieri, Oliver. *Il-Gidba*, 3et ed. PEG, 1994.

Mifsud, Immanuel. *L-Aqwa Żmien*. Klabb Kotba Maltin, 2019.

Žahra, Trevor. *15-il Numru*. Merlin Library Ltd, 1977.